

WERREJ

Bir-reqqa: Il-lingwa miktuba	2
• ListCountriesandtheirDerivatives.xls	2
• Bejn normi nazzjonali u normi istituzzjonali	3
• Bil-Kelma t-Tajba	4
• Bejn iċ-ċpar u l-bnazzi fi kliemna	5
Kelma b'kelma: It-terminologija	6
• COST = Kost vs Spiza vs Nefqa. U prezz?	6
• Interferenzi	8
Mill-ghatba 'l barra: Aspetti ohra	9
• Id-diversità lingwistika: perspettiva ġuridika	9
• Żjara minn Traduttur 2009	12
• Hidma fuq ċekkjatur bil-Malti	14
• Michael Apweiler, student barrani tal-Malti	15
Tisliba kriptika	16

Intasab taht il-famuż "Pont l-Ahmar" ta' Belt il-Lussemburgu; thossok nemla. Il-ħsieb li taqsmu bil-mixi x'aktarx jaqtagħlek qalbek. Ilu kwazi nofs seklu b'sieq waħda 'l hawn u l-ohra 'l hinn jitqawwas fuq il-wied li jifred lill-kwartier tal-Kirchberg, fejn jinsabu l-binjiet tal-istituzzjonijiet tal-UE, mill-bqija tal-kapitali. Qabel ma bnewh, biex jaslu minn naħa għall-ohra kellhom jinqdew bi triq ferm itwal, imserrpa, u miżgħuda bin-niżliet u bit-tlajja'. Il-ħajja hija ferm iktar faċli llum, bil-pont, milli qatt kienet qabel ma nbena. Hadd m'għandu l-iċken dubju li lill-belt ippermettjelha timxi 'l quddiem b'pass ferm iktar mghagġel milli kien jirnexxilha tagħmel kieku baqgħet mingħajru.

Il-ħsieb tal-bidu wara l-aċċent ukoll kien li jservi bħala pont: l-ewwel bejn it-tliet unitajiet fi hdan id-Dipartiment tal-Malti tal-Kummissjoni Ewropea nnifsu u mbagħad, "meta jasal iż-żmien", bejn it-tradutturi kollha tal-Malti tad-

diversi istituzzjonijiet u servizzi tal-UE. Eventwalment, kellu jasal ukoll il-mument meta wiehed jibda jesplora l-idea li l-bieb jinfetħ għal dawk kollha li għandhom interess professjonali fl-ilsien Malti.

L-idea kienet li l-proġett jimxi pass wara pass. Qisnieh bħala fatt li l-affarijiet kienu se jiċċaqilqu bil-mod, iżda morna mqarrqin. Tista' tgħid li, mill-ewwel, wara li bdiet iddur fl-idejn l-ewwel harga, shabna t-tradutturi tal-Qorti tal-Ġustizzja tal-Unjoni Ewropea u dawk tal-Parlament Ewropew minn jeddhom esprimew l-interess attiv tagħhom li jinvolvu ruħhom. Fil-fatt, diġà f'din il-harga wiehed isib artiklu ta' Chris Vella, kollega mill-Qorti tal-Ġustizzja tal-UE. Dan barra kitba ohra minn Ramon Casha, minn barra l-istituzzjonijiet tal-UE. Sadattant, saru kuntatti mas-servizzi kollha tat-traduzzjoni għall-Malti fi hdan l-UE u f'kull wiehed minnhom inħatret persuna li se sservi bħala s-sieq tal-pont fuq in-naħa l-ohra.

B'sens ta' ottimizmu nistennew li dan il-momentum jibqa' jżid fir-ritmu tiegħu sabiex din il-pubblikazzjoni sservi mhux biss ta' pont iżda wkoll ta' agora għad-diskussjoni u għat-tlaqqiġ tal-ideat għall-ħaddiema tal-Malti fi hdan l-istituzzjonijiet Ewropej u lil hinn minnhom. Aktar ma nisfruttaw bil-għaqal kwalunkwe opportunità biex nikkomunikaw, nithaddtu u niddibattu bejnietna, aktar ikun possibbli li niġbdu habel wiehed fejn għandha x'taqsam il-materja prima ewlenija tagħna: l-ilsien Malti. L-isfidi li għad għandna quddiemna fit-tħaddim ta' lingwa li għadha għaddejja minn proċess biex jitwarrbu l-inċertezzi dwar kif tinkiteb nistgħu nindirizzawhom b'mod effettiv biss jekk naħdmu flimkien.

Alessandro Mangion

BIR-REQQA*Il-lingwa miktuba***ListCountriesandtheirDerivatives.xls**

Andrew Sammut

Għaddew is-snin minn meta bdiet it-traduzzjoni tal-ligijiet tal-Unjoni Ewropea għall-Malti, u waħda mill-problemi li sikwit konna nhabbtu wiċċna magħhom bhala tradutturi kienet tinvolvi l-ismijiet tal-pajjiżi. Opinjonijiet differenti, sorsi differenti u lakuni fis-sorsi li jeżistu wasslu għal xi diżgwidi u nuqqasijiet ta' konsistenza fix-xogħol. Imma wasslu wkoll biex tinħass il-ħtieġa għal gwida jew lista uffiċjali li t-tradutturi kollha jistgħu jimxu magħha. Minkejja li listi uffiċjali ma kienx hawn, kien hawn gwidi li konna nżommu magħhom, fl-istennija ta' xi haġa uffiċjali mill-Kunsill Nazzjonali tal-Ilsien Malti.

Xi haġa uffiċjali waslitilna, mhux mill-Kunsill tal-Malti, imma direttament mill-Gvern Malti. Fin-nuqqas ta' xi haġa aktar uffiċjali minnha (jekk tabilhaqq jista' jkun hemm xi haġa aktar uffiċjali minn struzzjonijiet diretti mill-Gvern), ikollna nimxu magħha f'xogħolna.

Niġu għal-lista, li tqassmitilna bhala Excel file bl-isem "ListCountriesandtheirDerivatives.xls".

Meta ftaħtha l-ewwel darba kont sorpriż. Mhux tant għall-fatt li l-isem tal-fajl ta' lista ta' ismijiet bil-Malti kellu jkun bl-Ingliż, u lanqas għall-fatt li l-pajjiżi jidhru fl-ordni tal-alfabet Ingliż¹. Kont sorpriż bil-lista għaliex mal-ewwel daqqa t'għajn diġà stajt nara li teħtieġ ix-xogħol. Dan fih innifsu mhux haġa hażina, għaliex punt tat-tluq dejjem huwa aħjar mix-xejn. Imma punt tat-tluq lanqas ma huwa r-riżultat aħhari li wiehed għandu jkassam u jagħti struzzjonijiet riġidi biex jiġi segwit.

Minhabba l-mod li bih giet ipprezentata din il-lista, idejna huma marbuta. U jkollna nżommu

¹ Għalhekk, biex issib isem ta' pajjiż bil-Malti, ikollok l-ewwel timmagina x'inhu bl-Ingliż imbagħad tftitex bejn wiehed u iehor fejn jista' jkun fil-lista tradotta.

magħha. U huwa l-frustrament għall-fatt li din il-lista ma stajt immissha, lanqas inżid it-tikek fuq iż-ż fejn huwa ovvju li dan kien żball, li wassalni biex nikteb hawnhekk.

Dan ma nagħmlu la b'sens ta' akkuża, u lanqas b'sens ta' pika ma' min fassalha, imma b'sens ta' rispett lejn ilsienna, li umilment naħseb li jisthoqqlu aħjar. Għalhekk nistieden lil min huwa responsabbli (li onestament ma għandix lanqas hjiel min jista' jkun), jew lil min iħoss, bhali, li din il-lista għandha terġa' titfassal, biex iwieġeb dawn il-mistoqsijiet. U jekk ma jasalx biex iweġibhom, forsi b'xi mod jużahom biex itejjeb dak li diġà hemm.

1) Jekk din il-lista giet ipprezentata biex jiġu evitati d-diżgwidi u r-riperkussjonijiet politiċi, għaliex fl-Anness II għat-Trattat ta' ~~Lizbona~~ Lisbona nsibu, pereżempju, It-Territorji Franciżi tan-Nofs-in-Nhar jew it-Territorji Britanniċi, filwaqt li fil-lista li waslitilna nsibu t-Territorji Franciżi tan-Nofsinhar u t-Territorji Britanniċi? Bl-istess mod, jekk fit-Trattat hemm Ġorġja ta' Nofs-in-Nhar, għaliex fil-lista nsibu Ġeorgja tan-Nofsinhar? Jekk korrezzjonijiet ortografiċi għal dak li hemm fit-Trattat huma permessi, għaliex ma nistgħux indaħħlu korrezzjonijiet ortografiċi oħra?

2) X'mudelli ntużaw biex l-ismijiet jinqalbu għall-Malti? - Għaliex xi whud mill-ismijiet jimxu fuq il-prinċipju fonetiku u l-alfabet Malti, eż. il-Bahrejn, il-Bangladexx, Ġibuti (għal xi raġuni, mingħajr l-artiklu), filwaqt li oħrajn le, eż. il-Liechtenstein, Nauru jew tabilhaqq Saint Pierre u Miquelon? Għaliex ċerti ismijiet jissejsu fuq l-ortografija Taljana u mhux dik Maltija, bhali fil-każ tal-~~Izvizzera~~ Isvizzera jew il-każ tal-~~Izvezja~~ Isvezja?

3) Għaliex ismijiet li loġikament għandhom isegwu l-istess mudell jinkitbu b'mod differenti, eż. it-Tanzanija / it-Tuneżija, jew Kazakistan / Kirgiżstan, Mozamb**ik** / Martini**que**?

4) Il-valuti fuq liema prinċipji nqalbu? Għaliex 1/100 ta' dinar Alġerin huwa ċentim, 1/100 ta'

peso Kuban huwa centavo, filwaqt li 1/100 ta' dollaru Amerikan huwa centezmu (bħalma hu 1/100 ta' ewro)? Billi s-centesimo tal-Panama qlibnieh "centesimo" għamilna sew? U jekk is-Sudan għandu l-Lira, għaliex il-Libanu għandu l-Livre?

5) Għaliex l-isem tal-pajjiż jinqaleb bil-Malti, filwaqt li l-isem tal-belt kapitali jibqa' bl-ortografija Ingliża jew dik oriġinali, eż. Ir-Repubblika Iżlamika tal-Pakistan – Islamabad; L-Arabja Sawdija – Riyadh; il-Brazil – Brasília?

6) Għaliex ċittadin tal-Korea ta' Fuq huwa Nord Korean, ċittadin tal-Korea ta' Isfel huwa Sud Korean, filwaqt li ċittadin tal-Irlanda ta' Fuq huwa mir-Renju Unit, imma mhux Nord Irlandiż?

7) Jekk għall-maġġoranza tal-ismijiet 'l-identifikatur' tal-isem inqaleb bil-Malti – eż. ir-Repubblika ta' xxx jew il-Gżira ta' xxx, għaliex għal Commonwealth (bħal fil-każ tal-Commonwealth ta' Dominika) ma sibna xejn? Għaliex naqilbu parti mill-isem u l-parti l-oħra ma naqilbuhix – eż. il-Gżira Christmas; il-Gzejjer Faeroe....?

Minkejja dan kollu, ikolli nteni li ilu jinħass il-bżonn għal lista bħal din, u għalhekk it-tixrid tagħha żgur li huwa pass fid-direzzjoni t-tajba. Li jgħagġibni huwa l-fatt li minkejja x-xogħol ovvju li tehtieg, giet ipprezentata b'timbru ufficjali. Ma nafx kemm kien involut il-Kunsill tal-Ilsien Malti fit-tfassil ta' din il-lista, imma tabilhaqq inkun sorpriż jekk insir naf li kien involut. U jekk ma kienx involut, jew saħansitra lanqas gie kkonsultat, f'deċiżjoni(jiet) daqshekk importanti - dan jawgura tajjeb għall-għażiż ilsienna?



Bejn normi nazzjonali u normi istituzzjonali

Ivan Said

Fid-Dipartiment tal-Malti tad-DĠT niproduċu żewġ tipi ta' traduzzjonijiet: legiżlazzjoni u komunikazzjonijiet ufficjali, li jkunu ppubblikati

f'*Il-Ġurnal Ufficjali tal-Unjoni Ewropea*, u dokumenti oħra li jkunu ppubblikati bħala promozzjoni tal-attivatajiet dwar l-Unjoni Ewropea jew ta' tagħrif dwarhom. Dawn tal-aħħar, li huma ftit hafna, qatt ma jiġu ppubblikati fil-Ġurnal Ufficjali, iżda jidhru bħala fuljetti jew kotba żgħar li jitqassmu b'xejn f'xi postijiet ċentrali ta' tagħrif, eż. l-Ufficċju tar-Rappreżentanza tal-UE f'Malta.

Tajjeb li nżommu din id-distinzjoni f'moħħna għaliex iż-żewġ tipi ta' dokumenti jehtiegu żewġ stili differenti. Iżda l-maġġoranza l-kbira tad-dokumenti li nitraduċu fil-Lussemburgu huma ddestinati li jidhru fil-Ġurnal Ufficjali u allura jirrikjedu stil wiehed uniku. Jien hawn se nsemmi xi punti li jaqgħu taħt dan l-istil filwaqt li dejjem inżomm f'moħħi *Il-Gwida tal-Istil Interistituzzjonali* u dik *Dipartimentali* li tnediet f'Jannar li għadda:

L-eluf, il-miljuni, il-biljuni u t-triljuni

Ma nużawx virgola f'dawn iżda biss spazju (*fixed space: shift, control, space bar* f'daqqa), eż. 10 000 u mhux 10,000. (Il-kelma *miljard* fil-Malti ma teżistix.)

EUR

Maċ-ċifri nużaw biss EUR u qatt euro jew is-simbolu €. Il-kelma euro tintuża biss fit-test, eż. 'L-euro sejjer tajjeb bħalissa'. Nistgħu nużaw is-simbolu € fe'ċċezzonijiet żgħar hafna bħal f'tabelli fejn għandna nuqqas kbir ta' spazju li ma jippermettilniex nużaw EUR.

Id-deċimali

Noħolqu d-deċimali bl-użu tal-virgola u qatt bil-punt, anke fit-tabelli b'ċifri ta' flejjes jew qisien, eż. 7,5 u mhux 7.5.

Dawn ir-regoli mhumiex skont il-grammatika u l-istilistika tal-Malti iżda aħna obbligati li nsegwuhom meta qed nitraduċu biex inkunu konformi mas-sistema kontinentali u b'hekk id-dokumenti kollha li jiġu ppubblikati fil-Ġurnal Ufficjali jidhru l-istess, speċjalment meta jidhru ċ-ċifri ta' flejjes kbar. Din it-tagħwiġa tar-regoli grammatikali nazzjonali ma tiġrix biss fil-Malti, iżda tiġri wkoll fl-Ingliż u fil-Latvjan. Kulhadd

huwa obligat li jsegwi s-sistema kontinentali, inklużi l-awturi, u għaldaqstant għandna l-obbligu li, meta qed nitraduċu dokument, nadattaw għas-sistema kontinentali anki jekk l-awtur tad-dokument naqas li jagħmel dan.

Il-korsiv


L-użu tal-korsiv fil-Ġurnal Uffiċjali hu ristrett biss għall-kliem Latin u għall-isem uffiċjali sħiħ ta' *Il-Ġurnal Uffiċjali tal-Unjoni Ewropea*, peress li l-korsiv għandu importanza legali kbira: ċerti emendi fil-leġislazzjoni huma indikati bil-korsiv. Kuntrarjament għal dak li tgħid ir-regola tal-Malti, ma jintużax il-korsiv għal kliem *sui generis* jew kliem ieħor li mhux Malti.

Biex nikkonkludu, meta qed titraduċi dokument li mhux se jidher fil-Ġurnal Uffiċjali segwi r-regoli u l-istilistika tal-Malti u injora dan li għadni kif ktibt hawn fuq. Dan jgħodd ukoll għall-istqarrijiet għall-istampa u għal *Ir-Rapport Ġenerali* annwali.



Bil-Kelma t-Tajba

Manwel Mifsud



Mistoqsija:

Fil-gazzetta sibt il-kelma: **roddhuli**. Dan xi żball tal-ġurnalista?

La niktbu **roddu**, mhux **rodduli** suppost niktbu?

Twegiba:

roddhuli u **rodduli** t-tnejn jeżistu, imma ma jfissrux l-istess:

- **roddhuli** tfisser “inti rodd (ċertu oġġett) lili”
- **rodduli** tfisser “intom roddu lili”

Mela jista' jkun li l-ġurnalista kellu jew kellha raġun.

SPJEGA:

- Dan huwa punt ta' reqqa tal-kitba Maltija li hafna ma jafuhx jew jithawdu fih, tant li, jekk wiehed ikun irid jara tafx tikteb tajjeb bil-Malti, ġieli johroglok bih biex jara kemm inti mħarreg.
- Nista' nuża verb sempliċi biex ngħidlek: **Sib!**

Tgħidli “Xiex, xi nsib?”, u jien inżidlek l-oġġett dirett biex ngħidlek x'għandek issib:

Sib in-nuċċali

Int tistaqsi “Lil min?”, u jien inżid ukoll l-oġġett indirett biex ngħidlek lil min se ssibu n-nuċċali:

Sib in-nuċċali lil Marija

Issa għall-heffa ż-żewġ oġġetti nista' nqassarhom billi flok in-nomi shaħ (**in-nuċċali, Marija**) nuża l-pronomi li jmorru minflokhom:

Sib in-nuċċali > Sib

Sib in-nuċċali lil Marija > Sibhulha

Minn hawn tara li l-pronom meħmuż maskili (l-oġġett dirett) qed jinkiteb differenti skont il-kaz:

- sakemm ikun waħdu wara l-verb, jibqa' **-u**
- IMMA meta warajh ikollu wkoll pronom meħmuż ieħor (tal-oġġett indirett) isir **-hu-**

Jew f'għamla ta' formula qasira:

VERB + OĠĠETT DIRETT **-u**

VERB + OĠĠETT DIRETT **-hu-** + OĠĠETT INDIRETT

Eżempji oħra:


hu hallat ix-xorb	=	halltu
hu hallat ix-xorb lill-klijent	=	hallathulu
hi bagħtet l-ikel	=	bagħtitu
hi bagħtet l-ikel lil oħtha	=	bagħtithulha
inti rodd il-hajr	=	roddu
inti rodd il-hajr lili	=	roddhuli



Bejn iċ-ċpar u l-bnazzi fi kliemna

Ivan Said

Matul l-2009, il-Kummissjoni Ewropea varat "Il-Proġett għal Kitba Ċara" bl-iskop li tikkommetti ruħha għal komunikazzjoni ċara u aktar diretta maċ-ċittadini tal-UE, speċjalment issa li għandha 27 Stat Membru u 23 lingwa uffiċjali.




B'din l-inizjattiva l-Kummissjoni qiegħda timmira li taqta' hafna mill-kliem żejjed burokratiku u legalistiku tagħha li jbeġhedha miċ-ċittadini Ewropej.

Dan il-proġett gie wara li xi snin ilu l-Kummissjoni kienet wettqet il-kampanja *Fight*

the Fog, fi żmien meta l-istituzzjoni kellha biss 15-il Stat Membru u 12-il lingwa.

Il-Proġett għal Kitba Ċara tal-Kummissjoni Ewropea jinkludi wkoll il-Kampanja għal Kitba Ċara. Bħala parti minn din il-kampanja, f'Marzu 2010 hareġ *Kif tikteb ċar*, ktejjeb stampat ta' għajjnuna lill-awturi u t-tradutturi Maltin. Xogħol ta' Ivan Said, meġhjun minn Carmel Attard u Mark Vella, dan il-ktejjeb għandu jgħinna nkunu konċiżi u preċiżi f'kitbietna u fit-traduzzjonijiet tagħna. Kull dipartiment lingwistiku tad-DĠT kien mistieden johloq verżjoni adatta għal-lingwa tiegħu.

Il-pubblikazzjoni stampata hija disponibbli b'xejn f'*Il-Ġimgħa ddedikata lill-Kitba Ċara* li bdiet fil-15 ta' Marzu 2010. Barra minn hekk, il-verżjoni elettronika hija disponibbli fuq is-sit Europa.



Disinn ta' Ramon Corrado

KELMA B'KELMA

It-terminoloġija

COST = Kost vs Spiza vs Nefqa. U prezz?

Reuben Seychell

Xi whud jitraduċu **cost** (EN) bhala **nefqa**. **Nefqa** nużawha ghal **expenditure**. Bosta jitraduċu **cost/costs** dejjem u minghajr ebda kwalifika bhala **spiza/spejjeż**. Mill-esperjenza tiegħi, hafna ma jaċċettawx l-użu ta' **kost/kostijiet** "ghax **kost** mhix kelma Maltija", "ghax **spiza** hija aktar Maltija", "ghax **kost** hija neoloġizmu li ma ghandniex bżonnu minhabba li l-istess tifsira nsibuha fi **spiza**", jew ghal xi raġuni oħra li mhix korretta. Dawn ir-raġunijiet għall-ghażla ta' **spiza** (MT) bhala t-traduzzjoni ta' **cost** (EN) huma arbitrarji u żbaljati.

Tifsira

Il-kelma **spiza** timplika li ġie rrealizzat ammont monetarju; għadda minn id ghal oħra.

Il-kelma **kost** ma timplikax dan. **Kost** jirrappreżenta l-valur ta' oġġett. Il-**kost** huwa fattur li jista' jiġi pprezzat minghajr in-neċessità li jintefaq jew li jiġi rrealizzat fi **spiza**.

L-ghażla tal-kelma skont il-kuntest

Hemm għadd ta' każijiet fejn fl-Ingliż jużaw **cost** u fil-Malti tista' tuża **spiza**. Hemm test li wiehed jista' jagħmel biex jara jekk dan ikunx korrett. Jekk xi hadd ikollu dubju dwar l-użu fil-kuntest fil-Malti, jista' jistaqsi jekk l-awtur hux jitellem dwar **cost** jew **expense**. Jekk qed jirreferi ghal **expense**, allura wiehed jista' juża **spiza**. Perezempju, **sunk cost** qed tirreferi ghal nefqa li diġà saret, allura l-kost ġie rrealizzat u sar spiza; għalhekk **sunk cost** tiġi tradotta bhala **spiza mitlufa**.

Jista' jkun li t-tweġiba la tkun **cost** u lanqas **expense**, minhabba li fil-Malti hemm sinifikat minnhom ta' **cost** li huwa marbut mal-ipprezzar. Il-kelma **prezz** hi l-ekwivalenti ta' **price**; madankollu xi drabi tista' toqgħod bhala traduzzjoni ta' **cost**. Dan meta l-**cost** jirreferi ghal

oġġetti jew servizzi li huma għall-bejgħ (jew ekwivalenti). Perezempju:

"The cost of a ticket to India is ..." = "Il-prezz ta' biljett għall-Indja hu..." (minhabba li prezz, bhal kost, timplika l-eventwalità li ssir spiza, imma ma timplikax li 'ġie rrealizzat ammont monetarju'); jew "That is the cost you have to pay for deceiving me" = "Dak hu l-prezz li jkollok thallas talli dhaqt bija".

F'każijiet bhal dawn l-Ingliż juża **cost** fis-sens ta' **price**, u għalhekk **prezz** tista' toqgħod ukoll minflok **kost**. Izda fil-bqija tal-każijiet wiehed ikun żbaljat meta ma jużax **kost**.

Dan jgħodd, bla dubju, ghal meta wiehed jitraduċi **cost** f'ambiti baġitarji, ekonomiċi, kummerċjali jew ta' kontabbiltà, inklużi termini bhal dawn li ġejjin:

social cost = kost soċjali

opportunity cost = kost tal-ghażla

cost base = il-baži tal-kost (ir-Regolament tal-Kunsill (KE) Nru 1279/2007:

http://trade.ec.europa.eu/doclib/docs/2007/october/tradoc_136640.def-and-repeal.mt.L285-2007.pdf)

production cost = kost tal-produzzjoni (il-Liġijiet ta' Malta, il-Kap 422:

http://docs.justice.gov.mt/lom/legislation/maltese/leg/vol_13/kap442.pdf; ir-Regolament tal-Kunsill (KE)

Nru 1279/2007:

http://trade.ec.europa.eu/doclib/docs/2007/october/tradoc_136640.def-and-repeal.mt.L285-2007.pdf)

environmental cost = kost ambjentali

redistribution of costs (<http://eur-lex.europa.eu/LexUriServ/LexUriServ.do?uri=CELEX:52007PC0747:MT:HTML>)

cost structure = struttura tal-kostijiet (Komunikazzjoni tal-Kummissjoni COM(2007) 747 finali: <http://eur-lex.europa.eu/LexUriServ/LexUriServ.do?uri=CELEX:52007PC0747:MT:HTML>)

cost (ingenerali), development cost u distribution cost = kost, kost tal-iżvilupp u kost tad-distribuzzjoni

(<http://docs.justice.gov.mt/lom/legislation/maltese/leg/vol13/kap442.pdf>).

Id-distinzjoni f'isna oħra Ewropej

Fil-lingwaġġ tekniku u uffiċjali (li huwa l-lingwaġġ tal-miktub, b'mod speċjali fil-kuntest tax-xogħol tat-traduzzjoni ta' dokumenti tekniċi bħalma huma l-ligijiet u standards tekniċi), hemm distinzjoni bejn **kost** u **spiza** li tezisti f'bosta ilsna Ewropej, kemm dawk Rumanzi kif ukoll dawk Ġermaniċi. Pereżempju, fl-ilsna Rumanzi nsibu **costo** u **spesa** fit-Taljan, **custo** u **despesa** fil-Portugiż, **coût** u **dépense** fil-Franċiż; u fl-ilsna Ġermaniċi: **cost** u **expense** fl-Ingliż, **kustannus** u **kulu** fil-Finlandiż, **kosten** u **uitgave** fl-Olandiż jew **kosten** u **ausgabe** fil-Ġermaniż. Fl-ilsna Baltiċi nsibu **kastai** u **iřankstiniai** jew **řaskaita** fil-Litwan.

F.1. **SPIZA** *n.f.s., pl. spejjeż* (Tal. *spesa*, Petr. *'lo spendere e il denaro speso'*): nefqa ta' flus meħtieġa għal xirja jew kisba ta' xi haġa; somma li wieħed jgħid minn butu għal xi haġa; - **pubblika**: flus mahruġa mill-gvern għal kulma jinħtieġ; - **zejla**: flus moħlija f'dak li ma kienx meħtieġ jew f'aktar mix-xieraq; **ghamel** - : mar jixtri, hareġ il-flus minn butu; **sborza**; *p.est.* nefaqhom, nefaq somma flus (f'xi haġa); hareġ kemxa għielha; **ghamel xirja barra mid-drawwa**;

F.2. **KOST** *n.m.s., pl. ma jingħadx* (Tal. *costo*, Petr. *'quel che costa una cosa'*): kemm tiġi tqumlu jew tiswielu (l-haġa eċċ.) lil min jiksibha, jixtriha eċċ.; taħbita, xogħol, hidma meħtieġa biex wieħed jagħmel eċċ. xi haġa; nefqa (ta' flus, ta' enerġija eċċ.); **spiza**; **prezz**; **siwi ta' taħbit**, **dewmien ta' ħin** jew **zmien għal xi eġġmili**; *p.est.* nefqa; **sagrifċċju**, **telfa** li wieħed igarrab biex jaqta' xewqa eċċ.; *ez.* **Kieku kelli nsiefer safra ta' xahar, kemm jiġini l-kost?**; **il-** - **tal-produzzjoni**: kemm tiġi tiswa l-haġa biex wieħed jagħmilha; **għal kwalinkwa** - : **ikun xi jkun**, **jiġri li jiġri**, **jithallas x'jithallas ta' hekk**, **bla qies tal-konsegwenzi**; (2) **magħquda bil-pref. 'ak-' b'saħħa ta' avv. a.t. alkost**;

Gheruq storiċi

Din mhix xi interpretazzjoni li qed tiġi vvintata llum u wisq anqas ma twieldet ilbieraħ. Din id-distinzjoni ilha tezisti s-snin u, speċjalment fil-kampijiet tekniċi, minn dejjem kienet tinzamm.

Sahansitra Dun Karm, fid-Dizzjunarju tiegħu li ppubblika fl-1947, kien wera d-distinzjoni. Erin Serracino Inglott iżommha u jispjegaha (ara s-siltiet ikkupjati hawn taħt). Aquilina żamm iż-żewġ kelmiet (minkejja li ma ddistingwiex ċar bizżejjed bejn il-funzjoni tat-tnejn). George Cassola żammha wkoll fid-dizzjunarju tiegħu tal-kontabbiltà, u tinsab fil-glossarji tal-Bord Internazzjonali tal-Istandards tal-Kontabbiltà.

Il-plural

Naħseb li l-plural l-aktar idoneu ta' **kost** huwa **kostijiet**. Hemm min isostni li għandha tkun **kosts**. Il-kelma **kost** hija wisq eqdem mill-mekkanizmu li juża s-"s" bħala plural fil-Malti. Hemm min juża **kosti** għax **kostijiet** ma ddoqqx għal widnejh.

Il-plural ta' **kost** jimmudella ruhu fuq nomi bħal **port**, **post** u **tort**, u mhux fuq **porta**, **posta** jew **torta**, skont it-tendenza li ġejja:

kost	kostijiet	kosta	kosti
port	portijiet	(sopra)porta	(sopra)porti
tort	tortijiet	torta	torti
post	postijiet	posta	posti

L-aħhar nota

X'jinghad waqt it-taħdit hija storja oħra għall-fatt li waqt it-taħdit rament xi hadd minna jittratta dan it-tip ta' suġġetti. Ta' min wieħed iżomm quddiem għajnejh id-differenza bejn il-lingwa mitkellma u dik miktuba. Illissnu hafna kliem u hsejjes li fil-verità ma niktubhomx. Ma naħsibx li l-kriterju ta' dokument tekniku u ligijiet għandu jkun it-taħdit f'kuntest ordinarju, wisq anqas għażla ta' kliem imsejsa fuq il-gosti u r-rima minflok il-preċiżjoni u ċ-ċarezza. Il-mithaddet normalment jimmira lejn komunikazzjoni immedjata, effiċjenti, ta' sinifikat partikolari. Il-mitkellem jimmira lejn konsistenza fis-sinifikat fuq medda ta' zmien (biex jinftiehem fit-tul) u fil-livell tekniku lejn il-preċiżjoni. Għalhekk huwa importanti li wieħed iżomm ukoll f'moħħu d-differenza bejn il-lingwa għal skop ġenerali u dik għal skop speċifiku u

tekniku. Hemm diversi lingwaġġi li jintużaw skont il-kuntest. F'manwal għall-inġiniera jew għat-tobba ma jintużax il-lingwaġġ ta' kuljum. L-istess il-ligijiet u dokumenti tekniċi li jehtiegu ċarezza legali b'livell għoli ta' preċiżjoni u teknikalità fejn xieraq.

Hajr lil George Cassola u lil Mark A. Sammut tal-kontribut tagħhom.



Interferenzi

Mark Vella

Il-qrubija bejn l-elementi lingwistiċi li jsawru l-Malti sikwit hija aktar kumplessa milli tidher, u dan nistgħu narawh l-aktar fejn jiltaqgħu l-elementi Romanzi u Anglo-Sassoni biex fl-aħħar titfassal il-kelma 'Maltija'. Bħala tradutturi, kuljum qed nixhdu fażi storika importanti li għaddej minnu lsienna, jiġifieri l-iżvilupp mgħaġġel, forsi bla ebda preċedent, ta' lingwa, l-aktar fl-oqsma tar-registru formali u tat-terminoloġija ġdida u speċjalizzata. Iktar iva milli le, dan l-iżvilupp huwa riżultat ta' deċiżjonijiet u kompromessi li ġejjin mit-tqabbil bejn l-ilsna: wiehed jirrikorri dejjem inqas għall-morfoloġija Semitika biex joħloq il-kelma, u l-kunċett ewlieni li kważi dejjem jaslilna bil-lingwa sors tal-Ingliż nispiċċaw inqas bil-lingwa ma' registri, kunċetti u termini ta' oriġini Latina.

Il-Prof. Joseph Brincat jillustra dan billi jitellem dwar xorta ta' 'ħbieb foloz' li wiehed jara meta jistharreg l-influenzi lingwistiċi fil-Malti¹. Bl-influenza tal-Ingliż dejjem aktar qawwija minn dik tat-Taljan, l-adozzjoni ta' kunċetti li x'aktarx ingibuhom mill-Ingliż (għax jidhrulna l-ewwel darba b'dik il-libsa) iseħħ billi nadottawhom fil-Malti u nlibbsuhom libsa "Taljanizzata". Izda s-'self', kif darba konna nsejnhulu, jaf ikun aktar kumpless minn hekk, għax sikwit dak il-kliem Ingliż ikollu għerug li jkunu Latini jew Franciżi, u l-kobba tkompli titħabbel. Dan jaf joħloq kliem li 'ma jeżistix hekk' fit-Taljan: *prosekutur* minn

prosecutor minkejja li pubblico ministero bit-Taljan; *azzjoni industrijali* li tinstema' Taljana għall-aħħar imma li t-Taljani jsejhula vertenza sindacale; u t-tahbil il-moħħ li nħabbtu wiċċna miegħu ta' spiss bejn *evalwazzjoni* u *valutazzjoni*, li għandhom storja li mhix biss ta' distinzjonijiet, forsi sottili fit-tifsir, izda anki ta' etimoloġiji jaħbtu ma' xulxin.

Hu x'inhu, tkun inħolqot il-kelma Maltija, u dawn il-moġhdijiet imwiegħra huma spiss il-mekkanizmu li ħadu bosta mill-kelmiet li jiġuna naturali fi lsienna. Dan il-fenomeni ta' interferenza narawh mhux biss f'espressjonijiet u termini bħal dawn imsemmija fuq, izda anki f'pari, sikwit problematiċi għat-tradutturi, fejn minħabba x-xebh bejn l-elementi lingwistiċi, tinholoq problema dwar liema waħda hija l-kurrenti, ix-xierqa, jew il-preċiża. Niehdu l-każ ta' *obbligazione/obbligazzjoni* li spiss wiehed jehel meta jara kif se jittraduċi *obligation*. Minkejja s-sors Ingliż, għandu etimoloġija Latina li għalhekk bilfors li tħabbtu wiċċ ma' wiċċ mal-kugin Taljan. Tiftixa Google issibhom użati t-tnejn fil-Malti, l-iktar fl-oqsma tal-ligi u tal-gurnalizmu. F'Aquilina, imbagħad, *obbligazione* jidher li ma tissemma qatt. Hawnhekk, ovvjament, naraw eżempju ta' interferenza fejn ittraduttur (kif ukoll kull utent ieħor tal-lingwa) jara suffiss bħal *-ation* u jqabblu ma' *-azione*, filwaqt li jiftakar ukoll obbligazione kif forsi semagħha bit-Taljan.

Izda t-Taljan għandu sew obbligazione u obbligazione. Konsultazzjoni ma' dizżjunarji ewlenin² u anki mat-terminoloġi Taljani turi li tal-ewwel hija x'aktarx *voce dotta*, jiġifieri registru għoli jew formali għall-aħħar, filwaqt li l-oħra tintuża ħafna aktar biex tispjega rabta li wiehed ikollu ma' xi haġa oħra, eż. obbligazione degli alimenti, obbligazione di leva, obbligazione scolastico. Obbligazione mbagħad għandha wkoll tifsira speċifika fil-qasam finanzjarju fejn tirreferi għal titolu ta' kreditu (*bond*, *debenture*). Obbligazione u

¹ BRINCAT J., *Maltese: An Unusual Formula*, MED Magazine (27, Frar 2005), Macmillan Publishers Ltd.; <http://www.macmillandictionaries.com/med-magazine/February2005/27-LI-Maltese.htm>

² BATTAGLIA S., *Grande Dizionario della Lingua Italiana*, UTET 1973; *Vocabolario della Lingua Italiana* (Treccani) 1987; ZINGARELLI N., *Vocabolario della Lingua Italiana*, Zanichelli 2007.

obbligazione zammew b'xi mod sinifikati distinti, anke jekk xorta waħda jafu jidhru qrib ħafna xulxin: filwaqt li obbligo tfisser rabta ġuridika jew morali imposta minn liġi jew awtorità, jew inkella mill-kuxjenza jew sens ta' gratitudini, obbligazione għandha dawn it-tifsiriet morali/ġuridiċi imma għandha t-tifsira ewlenija tagħha li hija dik finanzjarja.

Il-punt hu, liema waħda se nużaw? Kelmtejn mal-avukati tagħna kważi qatlet id-dubju għax dejjem jużaw **obbligu**, iżda wiehed forsi jkollu jara x'inhuma t-tendenzi fl-għażla ta' traduzzjoni bħal din. Jista' wkoll jiġi investigat jekk **obbligu** hijiex forma 'imqassra' li saret aktar popolari, u f'liema kuntesti tista' tiġi infilzata l-**obbligazzjoni** esklussiva ta' Aquilina. Jidher, madankollu, anki fid-dawl tal-informazzjoni mit-Taljan, li m'aħniex sejrjn żmerċ jekk nużaw **obbligu** f'bosta mill-kuntesti fejn dan it-terminu jsehh.

Żewġ każi simili, u forsi inqas problematiċi, jikkonċernaw **intervent/intervenzjoni** u **modifika/modifikazzjoni**. Aquilina jagħti **intervent** biss, filwaqt li jagħti bhala sinonimi **modifika** u **modifikazzjoni**. Rigward intervento, jidher ċar li din m'għadhiex użata fit-Taljan u hija kkwalifikata lessikografikament bhala rara u letterarja, u għalhekk wiehed jista'

jiddeduċi tniissil naturali tal-**intervent** Maltija mingħajr problemi. Fil-każ l-ieħor, it-tnejn huma sinonimi fit-Taljan, minkejja li modificazione hija etimologikament ħafna eqdem u kellha sinifikat originali mil-Latin li jindika il-konsolidament ta' struttura (assestamento). Filwaqt li modificazione tista' tindika proċess, modifica tindika l-bidla proprja u aħharija. Wiehed jista' forsi juża din id-distinzjoni sottili skont ir-registru u l-kuntest: nagħtu kas, liġi tista' tgħaddi minn għadd ta' **modifiki**, filwaqt li organizzmu jgħaddi minn **modifikazzjoni** ġenetika. Għat-Taljan, modifica għandha sinifikat aktar konkret u ċirkoskritt, filwaqt li modificazione, għalkemm sinonimu, tieħu mogħdija għaliha meta tintuza bis-sinifikat speċifiku tagħha fil-qasam tal-ġenetika. M'għandniex xi ngħidu, dawn iż-żewġ kelmiet jinsabu f'bosta għejun bil-Malti u sikwit distinzjonijiet bħal dawn ma jsirux, u wiehed ikollu juża l-lenti sew biex jirnexxilu jwettaq xi forma ta' analiżi, anki vagament statistika, tal-okkorrenzi tagħhom. Jidher, madankollu, li t-tqabbil mal-iżviluppi fl-ilsien Taljan imexxina lejn l-użu esklussiv ta' **modifika/i**, bl-użu ta' **modifikazzjoni** għall-qasam semantiku tal-ġenetika.

Hajr lil Maria Elena Ponzo (DGT-C IT-3), mit-tim terminologiku Taljan.

MILL-GĤATBA 'L BARRA

Aspetti ohra

Id-diversità lingwistika: perspettiva ġuridika Chris Vella

Id-diversità lingwistika tikkostitwixxi fattur ewlieni tal-identità kulturali fi ħdan l-Ewropa. Il-motto tal-Unjoni Ewropea "Unità fid-Diversità" huwa mera ta' din id-diversità li tinsab proprju fil-qofol tal-idea tal-UE. L-Unjoni Ewropea minn dejjem qieset il-bosta lingwi li tħaddan bhala rikkezza, u mhux bhala piż. Flimkien mal-impenn tagħha lejn integrazzjoni politika u ekonomika fi ħdan l-Istati Membri tagħha, l-UE

theġġegħ b' mod attiv il-libertà taċ-ċittadini tagħha li jtkellmu u jiktbu bil-lingwi materni tagħhom.

F'kuntest ġuridiku, l-Artikolu 55 tat-Trattat dwar l-Unjoni Ewropea (ex Artikolu 53 UE u ex Artikolu 314 KE) jelenka t-23 lingwa li fihom huma miktubin iż-żewġ trattati (dak dwar l-UE u dak dwar il-funzjonament tal-UE, li jikkostitwixxu t-testi ugwalment awtentiċi ta' dawn it-trattati). Barra minn hekk, l-Artikolu 22 tal-Karta tad-Drittijiet Fundamentali tal-Unjoni Ewropea jipprovdi li l-Unjoni għandha tirspetta d-diversità kulturali, reliġjuża u lingwistika.

Il-ġurisprudenza tal-Qorti tal-Ġustizzja tipprovdi diversi eżempji tal-mod kif din l-istituzzjoni ġudizzjarja tinterpreta u tapplika dan il-kunċett b'mod partikolari f'kuntesti bħalma huma dak tal-moviment liberu tal-persuni stipulat fl-Artikolu 45 *et seq* tat-Trattat dwar il-funzjonament tal-UE (ex Artikolu 39 KE *et seq*) u dak tan-nondiskriminazzjoni stipulat fl-Artikolu 18 tat-Trattat dwar il-funzjonament tal-UE (ex Artikolu 12 KE). Hekk, pereżempju, fil-kuntest ta' dan l-aħħar artikolu, il-Qorti tal-Ġustizzja pprovdiet li l-prinċipju tan-nondiskriminazzjoni jipprekludi regoli nazzjonali li, fir-rigward ta' lingwa partikolari li ma tkunx il-lingwa prinċipali tal-Istat Membru kkonċernat, jagħtu lil ċittadini residenti f'żona partikolari u li jtkellmu din il-lingwa partikolari d-dritt li jeżiġu li l-proċeduri kriminali fil-konfront tagħhom jsiru b'din il-lingwa partikolari tagħhom meta dawn l-istess regoli ma jagħtux dan id-dritt ukoll lil ċittadini ta' Stati Membri oħra li jgħaddu minn din iż-żona jew jieqfu fiha u li jkun jtkellmu din l-istess lingwa.

Hekk ġara fil-każ ta' **Bickel u Franz**, fil-kuntest ta' talba għal deċiżjoni preliminari (C-274/96), deċiża fl-24 ta' Novembru 1998. H.O. Bickel, sewwieq ta' trakkijiet Awstrijakk b'residenza fl-Awstrija, twaqqaf fl-Italja mill-carabinieri waqt li kien qed isuq trakk f'Castelbello fir-reġjun ta' Trentino-Alto Adige tal-Italja. Huwa tressaq il-Qorti fuq akkużi ta' sewqan taħt l-influwenza tal-alkoħol. U. Franz, ċittadin Ġermaniż residenti fil-Ġermanja, kien qed iżur ir-reġjun Trentino-Alto Adige bħala turist meta, wara spezzjoni tad-dwana, instab fil-pussess ta' tip ta' sikkina li kienet ipprojbata. Huwa tressaq il-Qorti fuq akkużi marbuta ma' dan il-pussess. Il-kwistjoni prinċipali nqalgħet minhabba l-fatt li ċ-ċittadini tal-provinċja ta' Bolzano li jtkellmu bil-Ġermaniż għandhom dritt jeżiġu l-użu tal-Ġermaniż fil-kuntest ta' materji amministrattivi jew proċeduri ġudizzjarji f'dik il-provinċja. Kemm Bickel kif ukoll Franz iddikjaraw li ma kinux jifhmu t-Taljan u, fuq il-bażi tal-protezzjoni mogħtija lir-residenti f'Bolzano li jtkellmu bil-Ġermaniż, talbu li l-proċeduri

kontra tagħhom isiru bil-Ġermaniż. Minkejja l-oppożizzjoni tal-Gvern Taljan u l-pożizzjoni tal-Kummissjoni li din il-kwistjoni kellha tiġi ddeterminata mill-qorti Taljana, il-Qorti tal-Ġustizzja tat raġun lil Bickel u Franz u ddikjarat li r-regoli msemmija huma diskriminatorji inkwantu jiffavorixxu lil ċittadini Taljani li jtkellmu bil-Ġermaniż fil-konfront ta' ċittadini ta' Stati Membri oħra li jtkellmu wkoll bil-Ġermaniż.

F'dan il-każ, il-Qorti tal-Ġustizzja rabtet id-dritt għall-użu ta' lingwa partikolari mal-prinċipju tan-nondiskriminazzjoni. Fil-fatt, wiehed ma jstax ma jsemmix ukoll li dan il-prinċipju tan-nondiskriminazzjoni serva sabiex irażżan l-użu abbużiv ta' lingwa bħala rekwiżit għal xogħol jew għal provvista ta' servizz b'mod li jmur kontra l-moviment liberu tal-ħaddiema jew il-libertà li jiġu pprovduti servizzi. Dan huwa l-każ, pereżempju, meta Stat Membru jimponi għarfien lingwistiku partikolari, li normalment iċ-ċittadini tiegħu biss ikollhom, għal xi impjeg jew għoti ta' servizz partikolari meta dan l-għarfien ma jkunx fil-fatt meħtieġ u jkun biss mod indirett kif jillimita tali xogħol jew servizz għaċ-ċittadini tiegħu. Minkejja li l-Qorti tal-Ġustizzja ma naqsitx milli tissanzjona dan it-tip ta' abbuż, hija lanqas ma qağħdet lura milli tirrikonoxxi u tappoġġa politika nazzjonali ġenwina intiza sabiex tippromwovi l-lingwa nazzjonali u ufficjali tal-Istat Membru kkonċernat.

Fil-każ ta' **Groener**, fil-kuntest ta' talba għal deċiżjoni preliminari (C-379/87), deċiża fit-28 ta' Novembru 1989, il-Qorti tal-Ġustizzja kellha quddiemha sitwazzjoni li ġġib f'kuntrast id-dritt tal-ħaddiema għall-moviment liberu mal-ħtieġa ta' Stat Membru li jkattar il-lingwa nazzjonali tiegħu li hija wkoll l-ewwel lingwa ufficjali tiegħu. A. Groener, ċittadina Olandiża, kellha tilwima mal-Ministru Irlandiż għall-Edukazzjoni u mal-Kumitat tal-Edukazzjoni u Vokazzjonijiet ta' Dublin wara li l-ministru msemmi rrifjuta li din tingħata kuntratt ta' impjeg *full-time* bħala għalliema tal-arti peress li din ma kinitx għaddiet minn test fl-għarfien tal-lingwa Irlandiża. A. Groener ikkontestat dan ir-rekwiżit tal-lingwa Irlandiża quddiem il-High Court ta' Dublin u

meta l-każ tressaq quddiem il-Qorti tal-Ġustizzja għal deċiżjoni preliminari din iddeċidiet li impjeg *full-time* bħala lecturer f'istituzzjonijiet pubbliċi vokazzjonali u tal-edukazzjoni huwa impjeg ta' tali natura li jiġġustifika r-rekwiżit ta' għarfien lingwistiku, kemm-il darba dan ir-rekwiżit lingwistiku huwa impost bħala parti minn politika għall-promozzjoni tal-lingwa nazzjonali li hija, fl-istess hin, l-ewwel lingwa uffċjali u kemm-il darba dan ir-rekwiżit huwa applikat b'mod proporzjonat u mingħajr diskriminazzjoni.

Minkejja l-importanza tat-tkattir tal-lingwi materni fi hdan l-Unjoni Ewropea u l-impenn ta' din tal-aħħar favur il-multilingwiżmu, wiehed ma jistax ma jirrikonossix id-diffikultajiet prattiċi li jistgħu jinqalghu fil-hidma tal-istituzzjonijiet tal-Komunità minhabba l-fatt li l-Unjoni Ewropea għandha xejn inqas minn 23 lingwa uffċjali. F'dan il-kuntest, huwa rilevanti ħafna r-Regolament Nru 1, tal-15 ta' April 1958, li jistabbilixxi l-lingwi li għandhom jintużaw mill-Komunità Ekonomika Ewropea. Fl-ewwel Artikolu tiegħu jelenka l-lingwi uffċjali u l-lingwi użati fil-hidma tal-istituzzjonijiet, filwaqt li fil-kumplement tal-artikoli tiegħu jistabbilixxi prinċipji bażiċi dwar l-użu tal-lingwi. Hekk, pereżempju, dan jistipula li d-dokumenti li Stat Membru jew sugġett tiegħu jista' jibgħat lill-istituzzjonijiet jistgħu jitfasslu f'kull waħda mill-lingwi uffċjali magħżula minn min jibgħat, filwaqt li r-risposta għandha titfassal fl-istess lingwa (Artikolu 2). Min-naħa l-oħra, dan jipprovdi wkoll li l-istituzzjonijiet jistgħu jistipulaw fir-regoli ta' proċedura tagħhom liema minn dawn il-lingwi għandhom jintużaw f'każijiet speċifiċi (Artikolu 6).

Każ tipiku li juri l-mod kif dawn id-diffikultajiet prattiċi jistgħu jiġu solvuti huwa l-każ tal-Uffiċċju għall-Armonizzazzjoni fis-Suq Intern (UASI). Ir-Regolament dwar it-*trademark* Komunitarja (kodifikat permezz tar-Regolament tal-Kunsill (KE) Nru 207/2009) jipprovdi fl-Artikolu 119 tiegħu (Artikolu 115 fil-verżjoni preċedenti tar-Regolament Nru 40/94) li l-lingwi tal-UASI huma l-Ingliz, il-Franċiż, il-Ġermaniż, it-Taljan u l-Ispanjol. Dan l-artikolu jipprovdi

regoli ta' kif il-lingwa mhaddma fil-proċedimenti quddiem l-UASI tintgħazel fin-nuqqas ta' ftehim tal-partijiet dwar il-lingwa li għandha tintuża. L-applikazzjoni tista' dejjem issir fi kwalunkwe waħda mit-23 lingwa uffċjali, madankollu l-applikant għandu jindika waħda mill-hames lingwi tal-UASI li huwa jaċċetta bħala lingwa possibbli fil-każ ta' proċedimenti sussegwenti.

Fil-Kawża **Christina Kik vs UASI** (C-362/01 P), deċiża fid-9 ta' Settembru 2003, ir-rikorrenti ressqet applikazzjoni għal registrazzjoni ta' *trademark* bl-Olandiż u rrifjutat li tagħzel lingwa oħra mill-hames lingwi stipulati fir-Regolament dwar it-*trademark* Komunitarja. Hija tenniet li din is-sistema tal-għażla ta' lingwa minn ħamsa mhaddma mill-UASI skont l-Artikolu 115 kienet illegali inkwantu *inter alia* tikser il-prinċipji tal-ugwaljanza tal-lingwi u tan-nondiskriminazzjoni. Il-Qorti tal-Ġustizzja ma tatx raġun lir-rikorrenti u ddeċidiet li s-sistema dwar l-għażla ta' lingwa ta' korp bħalma huwa l-UASI hija riżultat ta' proċess diffiċli li jfittex jilhaq il-bilanċ mehtieg bejn l-interessi ta' operaturi ekonomiċi u l-interess pubbliku f'termini ta' spejjeż ta' proċedimenti, kif ukoll bejn l-interessi ta' applikanti għal *trademarks* Komunitarji u dawk ta' operaturi ekonomiċi oħra fir-rigward tal-aċċess għal traduzzjonijiet ta' dokumenti li jagħtu drittijiet, jew proċedimenti li jinvolvu iktar minn operatur ekonomiku wiehed, bħall-proċedimenti ta' oppożizzjoni, ta' revoka jew ta' invalidità taht ir-Regolament Nru 40/94. Għalhekk, fid-determinazzjoni tal-lingwi uffċjali tal-Komunità li jistgħu jintużaw bħala lingwi f'dawn il-proċedimenti, fejn il-partijiet ma jkunux jistgħu jiftiehm u dwar il-lingwa li għandha tintuża, il-Kunsill fittex b'mod leġittimu li jsib soluzzjoni lingwistika xierqa għad-diffikultajiet li jinqalghu minhabba nuqqas ta' ftehim bħal dan. Bl-istess mod, anki jekk il-Kunsill ittratta b'mod differenti l-lingwi uffċjali tal-Komunità, l-għażla tiegħu li jillimita l-lingwi għal dawk li huma l-iktar magħrufa fil-Komunità Ewropea hija waħda xierqa u proporzjonata.

Din is-soluzzjoni ta' użu ta' numru limitat ta' lingwi għal finijiet ta' prattiċità fix-xogħol ta'

istituzzjoni jew korp tal-Komunità għandha l-limiti tagħha u ebda soluzzjoni simili ma għandu jkollha l-effett ta' diskriminazzjoni bejn iċ-ċittadini tal-Istati Membri differenti. Fil-Kawża **Ir-Repubblika Taljana vs Il-Kummissjoni** (T-185/05), deċiża fl-20 ta' Novembru 2008, ir-Repubblika Taljana kkontestat, *inter alia*, deċiżjoni tal-Kummissjoni li l-pubblikazzjoni fil-Ġurnal Uffiċjali ta' avvizi għal pożizzjonijiet vakanti ta' *senior management* issir biss bl-Ingliż, bil-Franċiż u bil-Ġermaniż. L-argumenti tal-Kummissjoni bbażati fuq raġunijiet legali kif ukoll fuq raġunijiet ta' prattiċità marbuta mal-funzjonament tajjeb tas-servizz ma kinux biżżejjed konvinċenti għall-Qorti tal-Prim'Istanza li laqgħet it-talba tar-Repubblika Taljana u annullat id-deċiżjoni inkwistjoni.

Il-Qorti tal-Prim'Istanza għamlet dan wara li kkunsidrat, *inter alia*, li jekk istituzzjoni "tiddeċiedi li tippubblika fil-Ġurnal Uffiċjali t-test shiħ ta' avviz ta' pożizzjoni vakanti għal pożizzjoni ta' senior management b'ċerti lingwi biss, hija għandha, sabiex tevita diskriminazzjoni bbażata fuq il-lingwa bejn il-kandidati potenzjalment interessati mill-imsemmi avviz, tadotta miżuri adegwati sabiex tinforma lil dawn il-kandidati kollha bl-eżistenza tal-avviz ta' pożizzjoni vakanti kkonċernat u bil-verżjonijiet li fihom ġie ppubblikat it-test shiħ tiegħu" (mill-punt 130 tas-sentenza). Il-Qorti qieset li jekk stess il-kandidati kienu mistennija jkunu jafu tal-inqas waħda minn dawn it-tliet lingwi minhabba n-natura tal-pożizzjoni ta' xogħol reklamata u l-kompetizzjoni li twassal għaliha, xorta waħda kien meħtieġ li tal-inqas isir xi forma ta' avviz dwar din il-pożizzjoni ta' xogħol fil-verżjonijiet l-oħra tal-Ġurnal Uffiċjali jew inkella jittiehdu miżuri oħra ekwivalenti peress li minkejja "*li dawn il-kandidati jista' jkollhom konoxxenza tajba ħafna ta' minn tal-inqas lingwa waħda mill-Ġermaniż, Ingliż jew Franċiż, ma jistax jitqies li huma jikkonsultaw verżjoni tal-Ġurnal Uffiċjali ppubblikata f'lingwa li mhijiex il-lingwa materna tagħhom*" (mill-punt 138 tas-sentenza).



Żjara minn Traduttur 2009

Paul Zahra

Normalment, permezz tal-VTS (Visiting Translator Scheme / Żjara minn Traduttur), id-Direttorat Ġenerali tat-Traduzzjoni tal-Kummissjoni Ewropea jagħti l-opportunità lit-tradutturi tiegħu li jżuru pajjiż li mhux art twelidhom (fost oħrajn pajjiżi bħar-Russja). Is-sena l-oħra kienet l-ewwel darba li din l-iskema nfetħet ukoll għal tradutturi biex imorru f'art twelidhom kemm f'istituzzjonijiet ta' tagħlim għoli kif ukoll fis-setturi pubbliċi jew privati lokali u nazzjonali li l-attivitajiet tagħhom huma b'xi mod jew iehor konnessi mat-traduzzjoni u mal-multilingwiżmu.

Billi jien kont l-ewwel traduttur mid-dipartiment tagħna li ntbghatt fuq missjoni ta' din ix-xorta nixtieq nieħu l-opportunità li qed toffrili t-tieni ħarġa ta' *l-acc̈ent* biex naqsam magħkom l-esperjenza li kelli s-sena l-oħra matul iż-żjara tiegħi f'Tal-Qroqq b'mod speċjali issa li tnediet is-sejha ġdida għal VTS 2010.

Nixtieq nibda biex ngħid li ma kienx faċli niddeċiedi għandix napplika jew le. Fuq naħa kelli opportunità li mmur naħdem xahar Malta u fl-istess waqt inkun viċin tal-familja, filwaqt li fuq in-naħa l-oħra ridt nikkunsidra li dan l-impenn ma kienx se jkun daqshekk faċli u li jekk nintgħazel kien jinhtiegħi nagħmel minn kollox biex dan jirnexxi kemm għas-sodisfazzjon tal-Kummissjoni kif ukoll għal dak personali. Għadda minn mohħi l-ħsieb ukoll li jekk hadd mid-dipartiment tal-Malti ma japplika konna se nkunu forsi qed nitilfu ċ-ċans li jerġgħu joffrulna din l-okkażjoni u b'hekk konna nkunu qed inċaħħdu kemm lill-pubbliku Malti, f'dan il-każ l-istudenti f'Tal-Qroqq, kif ukoll lilna nfusna minn opportunità li ma setgħetx tkun għajr ta' benefiċċju għal daww kollha involuti. Iddeċidejt mingħajr aktar taħbil ir-ras li napplika u li mmedd għonqi għal dak li kien hemm bżonn li jsir.

Il-biċċa l-kbira tax-xogħol li wettaqt waqt il-VTS kien jikkonsisti f'lezzjonijiet u f'sessjonijiet ta' taħriġ fil-laboratorju tal-kompjuters, f'kuntatti

ma' esperti tal-Malti u f'li nagħti lill-istudenti stampa aktar vizibbli tal-UE. L-għanijiet prinċipali tiegħi matul il-programm kienu li nwassal lill-istudenti kemm jista' jkun tagħrif dwar il-politika tal-multilingwiżmu mhaddna mill-UE, li ngħinjom b'taħriġ fit-traduzzjoni ta' dokumenti tal-UE, li naġġorna ruħi dwar x'qed jiġri fil-Malti u, l-aħħar iżda mhux l-aqas, li naqsam mal-istudenti l-esperjenza professjonali tiegħi u dik ta' kuljum bħala persuna li qed taħdem barra minn Malta.

Il-lezzjonijiet kienu jikkonsistu l-aktar fi preżentazzjonijiet bil-*powerpoint* li t-tema tagħhom b'mod ġenerali kienet l-Unjoni Ewropea u b'mod partikulari d-Direttorat Ġenerali tat-Traduzzjoni. Temi li kienu aktar speċifiċi kienu jinkludu suġġetti bħall-programm tal-EMT (Master's Ewropew fit-Traduzzjoni), Dossier Manager, Suivi, Trados, it-twassil ta' dokumenti lill-kumpaniji privati tat-traduzzjoni, it-traduzzjoni għall-unità tal-web u l-websajt *Europa*. Il-lezzjonijiet lingwistiċi kienu prinċipalment orjentati fuq l-użu tad-dizzjunarji u l-problemi li niltaqgħu magħhom minhabba l-użu ta' reġistri lingwistiċi speċjalizzati u n-nuqqas ta' terminologija adegwata.

Rigward is-sessjonijiet ta' taħriġ fil-laboratorju tal-kompjuters, ippruvajt nagħtihom idea ta' kif għandhom jiġu tradotti d-dokumenti tal-Kummissjoni u dwar ir-rizorsi lingwistiċi u dokumentarji li għandhom jew li jistgħu jintużaw. Dawn kienu jinkludu fost l-oħrajn: l-użu tal-Eur-Lex, il-Euramis u l-Iate. Il-biċċa l-kbira tal-istudenti ma kinux jafu li dawn jeżistu jew li huma disponibbli għall-pubbliku u li huma ferm utli għat-tradutturi li jaħdmu għal rashom. Fil-laboratorju flejna flimkien il-format tal-*Legiswrite* tad-dokumenti tal-UE u l-użu tat-Trados u l-problemi li wiehed jiltaqa' magħhom b'mod partikulari meta jkun qed jittraduċi n-noti f'qiegħ il-paġna.

Biex l-UE tkun aktar vizibbli għall-istudenti organizzajt flimkien mal-kollega tagħna, Angelo Chetcuti, żjara fir-rappreżentanza ġewwa l-Belt fejn Edward Demicoli spjega fid-dettall ir-rwol

tar-rappreżentanza u tal-uffiċċju lokali tal-Kummissjoni.

Kemm domt Malta kkollaborajt fost l-oħrajn mal-lekċerers li fil-preżent qed jgħallmu fil-kors tal-Master's fit-Traduzzjoni. Dawn jinkludu lill-Prof. J. Eynaud, Dr Anthony Aquilina, Dr Charles Briffa, Dr Sergio Portelli, Ms Claudine Borg u Dr Claire Thake Vassallo. Apprezzajt l-għajnuna tagħhom u l-fatt li hađu gost jaqsmu miegħi l-esperjenza u t-tagħrif li kelli pprogrammat li nwasslilhom. Tkellimt u ddiskutejt magħhom dwar hafna mill-aspetti li jinvolvu t-traduzzjoni bil-Malti. Din hija lista ta' pubblikazzjonijiet maħruġin minnhom u minn individwi oħrajn li jistgħu jservu ta' referenza għat-tradutturi Maltin kemm mil-lat teoretiku kif ukoll mil-lat prattiku. Naħseb li hađu ma għandu jitlef l-opportunità li jaġġorna ruħu ma' dak li qed jiġri lokalment fil-qasam tad-traduzzjoni.

1. **Aquilina Anthony**: Théorie et pratique de la traduction littéraire français/maltais, Malta University Publishing
2. **Briffa Charles**: Aspetti tal-Istruttura tal-Malti Modern (PEG, 2006)
3. **Briffa Charles**: Aspetti tal-Istruttura tal-Paragrafu fil-Malti (PEG, 2007)
4. **Briffa Charles**: Dictionary for Specific Purposes: English-Maltese-English (Midsea, 2007)
5. **Briffa Charles**: Translation Practice for the Maltese Bilingual (Agenda, 2009)
6. **Seychell Laurent**: La traduction professionnelle aux multiples visages: français/maltais (Malte, Gutenberg)

Matul iż-żjara tiegħi sibt il-hin ukoll biex niltaqa' mal-Prof. Manwel Mifsud, George Farrugia u Mario Cassar fejn fost hwejjeġ oħrajn hađt gost nitkellem magħhom dwar l-aġġornamenti fid-dizzjunarji u dwar punti lingwistiċi oħrajn. Tkellimna wkoll dwar il-problemi tal-kliem misluf mill-Ingliż u dwar il-possibbiltà ta' dizzjunarju Malti-Ingliż/Ingliz-Malti onlajn aġġornat regolament. Fil-fatt dan ilu maħsub u t-tama tal-Kunsill Nazzjonali tal-Malti hu li dan jiġi implimentat mill-aktar fis possibbli.

Meta bdejt il-VTS ma kontx naf li se jkun hemm grupp ta' studenti f'Għawdex li kienu qed jaġgħmlu l-Masters filgħaxija. Kif ġejt mgħarrarf dwar dan hađt l-inizjattiva li mmur Għawdex

biex inwassel il-programm tal-VTS lilhom ukoll. Mort Għawdex tliet darbiet u fortunatament il-baħar bejn il-fliegu inzerta kalm u salpajna mingħajr problemi. Nixtieq ngħid ukoll li matul il-programm tal-VTS kont ferm sodisfatt bl-interess muri mill-istudenti u għalhekk inħoss li l-programm tal-VTS li wettaqt magħhom is-sena l-oħra se jgħinjom fl-istudji tat-traduzzjoni u sabiex huma jaħtflu l-opportunitajiet godda li qed jistennewhom wara li jtemmu b'suċċess il-kors tal-Master's. Heġġiġthom ukoll biex japplikaw għat-*traineeships* li ta' spiss ikunu offruti mid-DĠT kemm fil-Lussemburgu kif ukoll fi Brussell.

Fl-aħħarnett minn dawn il-paġni nixtieq nawgura lill-applikanti kollha li applikaw għall-VTS 2010, u nistedinjom jikkuntattjawni f'każ li jkollhom bżonn ta' tagħrif ieħor. Nixtieq ukoll nieħu l-okkażjoni sabiex niringrazzja lil Catia Torrini u lil Eduarda Portilha tal-Unità R4 tal-ġajjnuna siewja tagħhom fit-thejjija tiegħi għall-programm tal-VTS.



Hidma fuq ċekkjatur bil-Malti

Ramon Casha


Fl-2001 jien kont bdejt nagħmel traduzzjoni tas-sistema operattiva Linux għall-Malti, u waqt li kont qed naħdem fuqha ddeċidejt li nibda niġbor il-kliem kollu bil-Malti li kont qed nuża sabiex noħloq ċekkjatur għall-Malti biex nużah fix-xogħol li kont qed nagħmel jien stess. Bdejt inżid miegħu materjal minn kull fejn stajt - siti tal-internet, gazzetti u pubblikazzjonijiet online bil-Malti, il-liġijiet u dak kollu li stajt insib. Bil-mod il-mod din il-lista ta' kliem bdiet timtela, u eventwalment ħriġt l-ewwel ċekkjatur tal-Malti fuq is-sistemi tal-Linux.

Kienu hafna li wrew interess f'dan il-proġett, imma hafna minnhom jużaw il-Windows, u s-sistema tiegħi ma kinitx tista' tintuża mill-programmi tal-Microsoft, li jużaw sistema proprjetarja għal dan ix-xogħol. Biex ikunu jistgħu jinqdew anke dawk li jużaw il-Windows, fis-6 ta' Ġunju 2002 ħloqt servizz online fejn

tista' tikkopja t-test fuq paġna apposta u dan jiġi ċċekkjat, bil-kliem mhux magħrufa jiġu mmarkati u jintwerew suġġerimenti għalihom. Dan is-servizz online jintuża hafna, u l-paġna hija waħda mill-izjed popolari fuq is-sit tal-Malta Linux Users Group.

Il-lista ta' kliem illum il-ġurnata fiha 'l fuq minn 800,000 kelma. Il-biċċa l-kbira minn dan il-volum jikkonsisti fil-verbi. Biex nipproduci dawn il-verbi ħloqt programm apposta, li juża r-regoli tal-konjugazzjoni tal-verbi Maltin. Minn kull għerq ta' verb johorġu 'l fuq minn elfejn varjazzjoni jekk tinkludi n-negattiv. Ix-xogħol biex jiġu kodifikati dawn ir-regoli hu wieħed diffiċli u għadu għaddej. Dan qed isir biex jiġu identifikati l-eċċezzjonijiet, liema forom jieħu kull verb, u taħt liema regoli jaqa'.

Ix-xogħol ewlieni ta' dan il-proġett kien li tinholoq din il-lista ta' kliem, li mbagħad tista' tintuża fi prodotti differenti. Hemm programmi fil-Linux li jużaw din is-sistema b'mod effettiv għal kollox, u issa għaddej ix-xogħol biex din il-lista tintuża wkoll fil-prodotti Firefox u OpenOffice.org. Hawnhekk għad hemm intopp - iċ-ċekkjatur tagħhom jibda billi jneħħi l-marki tas-sintassi bħall-virgoletti, imma qiegħed ukoll inehħi l-apostrofu u s-sing, li fil-Malti jiffurmaw parti mill-kelma. Diġà qed isiru l-bidliet meħtieġa u nispera li f'verżjonijiet li se johorġu 'l quddiem, din il-problema - li taffettwa lingwi oħra barra l-Malti - tiġi solvuta.



Iċ-ċekkjatur li qed jintuża fil-Firefox

Dan il-proġett huwa wieħed kontinwu - fil-lista għad hemm xi kliem inkorrett u, minkejja li twila, fiha hafna kliem nieqes ukoll. F'din l-aħħar sena kelli għajjnuna minn Euris Consult, li toffri

servizzi ta' traduzzjoni, kif ukoll minn min hu involut fil-kors tal-qarrejja tal-provi, sabiex inkomplu nsaħhu u ntejbu dan is-servizz.

Iċ-ċekkjatur tal-Malti, jew aħjar il-lista ta' kliem li qed tinholoq, hija publikata taħt il-liċenzja LGPL, li hija liċenzja ta' sors ħieles (*open source*), u għalhekk tista' tintuża u tiġi adattata għal prodotti oħra. Dan jiżgura li iċ-ċekkjatur ikun jista' jgħin l-akbar għadd ta' nies possibbli.

Wiehed jista' jagħmel użu miċ-ċekkjatur online fuq is-sit <http://linux.org.mt/spellcheck>, filwaqt li l-lista ta' kliem (għal min jixtieq jintegraha ma' prodotti oħra) tinstab hawn: <http://linux.org.mt/node/62>.

Ramon Casha qiegħed fuq il-Kumitat Tekniku għall-Iżvilupp tal-Malti fl-Informatika tal-Kunsill Nazzjonali tal-Ilsien Malti, u jahdem bħala speċjalist tekniku ma' Megabyte Ltd.



Intervista ma' Michael Apweiler, student tal-Malti

Kemm ilek tistudja l-Malti u x'wasslek għal dan? Bdejt it-tagħlim tal-Malti f'Ottubru 2003, hawnhekk il-Lussemburgu, f'kors organizzat mill-istituzzjonijiet. L-ewwel u t-tieni livell kienu *intensive courses*, jiġifieri ta' ġimagħtejn *full-time*. Il-problema tiegħi kienet li ma kellix il-ħin biex niddigerixxi l-vokabularju u l-grammatika – u li, bejn livell u ieħor, bdejt ninsa kolloxx! U ma kelli ebda esperjenza ta' lingwa Semitika. Mit-tielet livell 'il quddiem kellna għalliema li toqgħod il-Lussemburgu u għalhekk kien possibbli li jiġi organizzat kors regolari ta' nofs ta' nhar kull ġimgħa.


Għaliex għazilt il-Malti? F'dak iż-żmien kelli aptit nitgħallem lingwa oħra; l-idea kienet li nibda jew il-Grieg jew l-Iżvediz - mhux il-Malti, bilkemm kont naf li jezisti! (Jien u l-mara tiegħi konna żorna Malta għal vaganza, imma ovvjament konna nużaw l-Ingliż).

Xi tħoss li jrendilek it-tagħlim ta' lingwa li jittkellmuha biss l-abitanti tal-gżira? L-ewwel nett, kif għidt, ma kellix esperjenza ta' lingwa

Semitika; dan kien iċ-ċans biex insir midhla ta' lingwa Semitika bil-kitba Latina. Hija lingwa interessanti ħafna, bil-bażi Semitika, imma parti kbira mill-vokabularju mnizzla mit-Taljan jew mill-Isqalli. Il-letteratura bil-Malti fiha xogħlijiet affaxxinanti; għandi xi tletin ktieb (s'issa qrajt xi tmienja minnhom, ġeneralment indum ħafna naqra bil-Malti) ta' awturi bħal Trevor Żahra, Oliver Friggieri u Joe Friggieri, imma wkoll Immanuel Mifsud – jew Simon Bartolo u Lorraine Vella! Għalija l-Malti huwa wkoll il-mezz biex nagħraf aħjar il-Gżira - l-istorja, il-kultura u l-ħajja ta' kuljum - b'mod mhux turistiku.

Kemm-il darba żort Malta? Użajtu l-Malti? X'esperjenza kellek? Kont Malta xi sitt darbiet. U dażgur, ippruvajt nitkellem bil-Malti... b'suċċess varjat. Il-konklużjoni tiegħi: impossibbli max-xufieri ta' tal-linja u fir-ristoranti l-Belt, diffiċli f'postijiet bħal Tas-Sliema, imma kważi dejjem kelli reazzjonijiet tajbin fil-mużewijiet jew fil-ħwienet tal-kotba.

X'ħadt mil-lingwa li tħoss li ressqek aktar lejn il-Maltin? Fil-Kummissjoni hemm numru kbir ta' tradutturi Maltin u hemm xi wħud li xi kultant niltaqa' magħhom biex nieklu flimkien jew nieħdu kikkra kafè - u nitkellmu bil-Malti, ovvjament! Ġeneralment il-kollegi Maltin huma dhulin ħafna u għandhom paċenzja kbira ma' barrani li qed jitqabad juża l-lingwa bil-mod korrett. Għalhekk il-Malti huwa strument tajjeb biex niltaqa' ma' nies ta' kultura speċjali, bl-element Mediterran, element Ingliż u anki aspetti Semitiċi - u l-imgħoddi Puniku!



Michael Apweiler waqt żjara tiegħu f'Malta



